



**QORTI TAL-MAGISTRATI (GHAWDEX)
BĦALA QORTI TA' ĠUDIKATURA KRIMINALI
MAGISTRAT DR. JOSEPH MIFSUD
B.A. (LEG. & INT. REL.), B.A. (HONS.), M.A. (EUROPEAN), LL.D.**

**Il-Pulizija
(Spettur Bernard Charles Spiteri)**

vs

Clyde Farrugia

Kumpilazzjoni numru 38/2020

Illum, hmistax (15) ta' Ottubru 2021

Il-Qorti;

Rat l-imputazzjonijiet miġjuba kontra l-imputat **Clyde Farrugia** detentur tal-karta tal-identità numru 235197(M), fejn gie akkużat talli nhar 23 ta' Frar 2020 għall-ħabta tas-2:30am waqt li kien qiegħed fi triq il-Pallijiet u/jew fil-vicinanze fin-Nadur, Għawdex:

1. Attakka jew għamel resistenza bi vjolenza jew b'hebb ta' xorta li ma tixtieqx il-vjolenza pubblika kontra Joseph Muscat Uffiċjal ta' Transport Malta u Richard Joseph Maurice Vella Uffiċjal ta' Transport Malta, persuni inkarigati skont il-liġi minn servizz pubbliku filwaqt li kienu jaġixxu għall-esekuzzjoni tal-liġi jew ta' ordni mogħti skont il-liġi mill-awtorità kompetenti u dan bi ksur ta' Artikolu 96 tal-Kapitolu 9 tal-Liġijiet ta' Malta;
2. U aktar talli fl-istess data, hin, lok u ċirkustanzi ingurja jew hedded, jew għamel offiża fuq il-persuni inkarigati skont il-liġi minn servizz pubbliku u ċjoè Joseph Muscat Uffiċjal ta' Transport Malta u Richard Joseph Maurice Vella Uffiċjal ta' Transport Malta waqt li kienu jagħmlu jew minhabba li kienu għamlu dan is-servizz, jew bil-hsieb li jbezzgħu jew li jinfluwixxu fuqhom kontra l-liġi fl-esekuzzjoni ta' dak is-servizz u dan bi ksur tal-artikolu 95 Kapitolu 9 tal-Liġijiet ta' Malta;
3. U aktar talli fl-istess data, hin, lok u ċirkustanzi mingħajr il-hsieb li joqtol jew li jqiegħed il-hajja ta' haddiehor f'periklu ċar, ikkaġuna offiża gravi fuq il-persuna ta' Richard Joseph Maurice Vella Uffiċjal ta' Transport Malta, skont kif iċċertifikata t-Tabib Faraaz Bhatti M.D.MCM No. 4355 minn l-isptar Ġenerali ta' Għawdex, ai termini tal-Artikoli 214 u 216 tal-Kapitolu 9 tal-Liġijiet ta' Malta;
4. U aktar talli fl-istess data, hin, lok u ċirkustanzi kkaġuna ġrieħi ta' natura hafifa fuq l-persuna ta' Joseph Muscat Uffiċjal ta' Transport Malta skont ma' ċertifika Dr. Anselm Psalia M.D. minn poliklinika

ta' Rabat, Għawdex u dan bi ksur tal-artikoli 214 u 221 tal-Kapitolu 9 tal-Liġijiet ta' Malta;

5. U aktar talli fl-istess data, hin, lok u ċirkustanzi bil-lejl kiser il-mistrieħ tan-nies b'għajjat jew bi mod ieħor u dan bi ksur tal-artikolu 338(m) tal-Kapitolu 9 tal-liġijiet ta' Malta.

Il-Qorti giet ukoll ġentilment mitluba illi minbarra li tinfliggi l-piena stabbilità mil-liġi, jekk jidhrilha xieraq, tipprovdi għas-sigurtà ta' TM officer Joseph Muscat u TM officer Richard Joseph Maurice Vella u l-familji tagħhom sabiex tinzamm il-bon ordni pubbliku flimkien mal-piena jew minflok il-piena applikabbli għar-reat, torbot lil ħati b'obbligazzjoni tiegħu nnifsu taht penali ta' flus li tiġi ffisata mill-Qorti.

Rat in-nota tal-Avukat Ġenerali (*a fol. 85*) datata 12 ta' Novembru 2020 li permezz tagħha baġhat lill-imputat biex jiġi ġġudikat minn din il-Qorti bħala Qorti Istrutturja kif maħsub taht:

1. Fl-artikoli **96** tal-Kapitolu 9 tal-Liġijiet ta' Malta;
2. Fl-artikolu **95** tal-Kapitolu 9 tal-Liġijiet ta' Malta;
3. Fl-artikolu **214** u **216(1)(b)** tal-Kapitolu 9 tal-Liġijiet ta' Malta;
4. Fl-artikolu **214** u **221(1)** tal-Kapitolu 9 tal-Liġijiet ta' Malta;
5. Fl-artikolu **15A, 17, 31, 412Ċ** u **533** tal-Kapitolu 9 tal-Liġijiet ta' Malta.

Rat illi waqt l-udjenza tas-sitta u għoxrin (26) ta' Novembru 2020 gew moqrija l-artikoli mibgħuta mill-Avukat Ġenerali fit-tnax (12) ta' Novembru 2020.

Rat illi fl-istess seduta l-imputat iddikjara li ma kellux oġġezzjoni sabiex dan il-kaz jiġi trattat u deciz minn din il-Qorti bi procedura sommarja.

Rat l-atti kollha ta' dan il-procediment.

Semghet ix-xhieda kollha prodotti mill-Prosekuzzjoni. Semghet lill-imputat jixhed minn jeddu u b'mod volontarju.

Rat in-nota ta' sottomissjonijiet tal-parte civile Joseph Musact u Richard Joseph Maurice Vella a fol. 157 tal-process.

Rat in-nota ta' sottomissjonijiet tal-imputat Clyde Farrugia a fol. 175 et seq tal-process.

Rat li l-verbal tas-seduta tas-sebgha (7) ta' Lulju 2021 fejn il-kawza giet differita għal-lum għas-sentenza.

Ikkunsidrat:

Rijassunt tax-Xhieda

PS 1061 J Zammit (Fol. 22) xehed li fit-tlieta u għoxrin (23) ta' Frar 2020 waqt li kien xogħol waqt il-karnival tan-Nadur gie infurmat li kien sehh

argument fi Triq il-Paljijiet, Nadur fejn matulu ġew attackati l-ufficjali ta' Transport Malta Joseph Muscat u Richard Joseph Maurice Vella. Dawn stqarrew mal-Pulizija li persuna kien mar fuqhom jgħajjat għax kien laqqat citazzjoni. Dan tefa' c-citazzjoni f'halqu, bezqu u telaq 'l isfel. Aktar tard huma nizlu aktar 'l isfel fit-triq. Dan l-istess persuna kien qiegħed ma' ħajt vicin il-vettura li kienet ingħatat ic-citazzjoni. Dan ġie minn wara tagħhom u ta daqqa ta' ponn f'wiċċ Richard Vella. Joseph Muscat qabad lil dan ir-raġel u ġibdu minn fuq Richard Vella u dan beda jagħti wkoll lill-Muscat. Il-vettura kellha n-numru HFZ 098.

PS 698 Shaun Tabone (Fol. 32 et seq) xehed li nhar it-tlieta u għoxrin (23) ta' Frar 2020 waqt li kienu għaddejnin iċ-ċelebrazzjonijiet tal-Karnival tan-Nadur, Joseph Muscat u Richard Joseph Vella ufficjali ta' Transport Malta irraportaw fl-Għassa tan-Nadur li huma kienu ġew aggredditi minn persuna waqt li kienu qegħdin jikkontrollaw it-traffiku. Spjegaw li marret persuna fejnhom jgħajjat għaliex kienet laqqat citazzjoni. Dan tefa' t-ticket f'halqu, kielu u bazqu 'l barra. X'hin niżlu aktar 'l isfel raw lil din il-persuna mal-ħajt fejn il-vettura li kienet laqqat citazzjoni. Fil-pront dan mar minn warajhom u għall-għarrieda ta daqqa ta' ponn lil Richard Vella. Muscat min-naħa tiegħu qal lis-Surgent li huwa ġibed lil din il-persuna minn fuq Vella biex ma jkomplix jaħbat għalih izda l-aggressur ipprova jaħbat għal Muscat wkoll. Waqt l-incident, l-aggressur għamel wkoll ħsara fil-vettura HFZ 098 li imbagħad rikeb fiha u telaq minn fuq il-post.

Minn stħarriġ li għamlet il-Pulizija irrizulta li sid il-vettura HFZ 098 kien Christian Hafiz Saadallah. Huwa ġie arrestat. Meta l-vittmi ġew murija

lil Christian huma ikkonfermaw li l-aggressur kien xi hadd li kien jixbhu. Christian naqas li jsemmi l-isem tal-persuna li aggredixxa lill-ufficjali ta' Transport Malta. Waqt li kien qiegħed isir l-arrest, huwa ġie infurmat bid-dritt li jinforma lil xi hadd bl-arrest tiegħu. Huwa xtaq li hūh Joseph ikun infurmat.

Joseph Muscat ipprezenta certifikat mediku mahruġ minn Dr Anselm Psaila. Muscat kien qed ibati minn tbengila f'wiċċu. Din ġiet klassifikata bħala ta' natura hafifa. Richard Vella għadda wkoll certifikat mediku mahruġ minn Dr Faraaz Bhatti fejn Dr Bhatti ikkonkluda li Vella kien soffra feriti ta' natura gravi.

Ix-xhud kompla jgħid li l-Pulizija baqgħet għaddejja bl-investigazzjonijiet tagħha fuq il-kaz. Il-Pulizija stabbiliet li l-aggressur li kien aggredixxa lil Richard Vella kien Clyde Farrugia. Dan ġie arrestat mill-Pulizija tan-Naxxar u kien anke irrilaxxa stqarrija fil-presenza tal-Avukat tal-fiduċja tiegħu.

L-Ispettur Bernard Charles Spiteri (Fol. 35 et seq) xehed li fit-tlieta u għoxrin (23) ta' Frar 2020 għall-ħabta tat-tlieta ta' filgħodu (03.00hrs) huwa kien ġie infurmat li ftit hin aktar qabel zewġ ufficjali ta' Transport Malta kienu ġew aggrediti minn xi persuni. Dan waqt li kienu qegħdin xogħol peress li f'dik il-ġurnata kien qiegħed jiġi organizzat il-Karnival tan-Nadur. Mill-investigazzjonijiet li għamlu l-Pulizija ġie stabbilit li kien hemm tlieta min-nies li whud minnhom kienu qegħdin jagħmlu uzu minn vettura bin-numru HFZ 098. Il-vettura kienet fuq isem Christian Hafiz Saadallah.

L-Ispettur kompli jgħid li Christian kien ammetta miegħu li kien sab ticket mal-vettura tiegħu u li ma kienx ha pjacir b'dan. Ftit lil hinn mill-vettura tiegħu kien hemm zewġ haddiema ta' Transport Malta jikkontrollaw it-traffiku. Hu mar jargumenta magħhom għax kien laqqat it-ticket u anke rema t-ticket fid-direzzjoni tagħhom. Dak il-ħin kien hemm ma' Christian certu Izaak Psaila.

L-Ispettur spjega li wara li kien hemm dan l-argument, l-imputat Clyde Farrugia kien għaddej mill-inhawi u hebb għall-haddiema ta' Transport Malta. Farrugia caħad li kien hebb għal dawn il-haddiema u li kienu l-istess haddiema ta' Transport Malta li kienu hebbew għalih. Farrugia sostna mal-Pulizija li hu kien daħal bejniethom biex iferraq. L-Ispettur xehed li kienu ingabru xi filmati mill-cameras tas-sigurta u li minn tali filmati kien gie jidher parti mill-argument li kien seħħ. Fil-fatt gie jidher l-imputat qed ihebb għall-haddiema ta' Transport Malta. Kien l-istess imputat li mar ihebb għalihom.

In kontro-ezami, l-Ispettur xehed li l-imputat kien gie muri dan il-filmata wara li kienet itteħditlu l-istqarrija.

Fis-seduta tal-ewwel (1) ta' Settembru 2020 l-Ispettur ippreżenta filmat minn camera tas-sigurta li kien ingabar dakinhar li seħħ l-incident. Il-video kienu għaddihulu s-sid tad-dar fuq talba tal-Pulizija.

In kontro-ezami l-Ispettur qal li l-filmata ma kienx ingabar dakinhar stess iżda xi jumejn jew tlieta wara. Ingabar wara li l-persuni kienu gia

tressqu b'arrest. Originarjament kien mar Pulizija jarah u qal li l-filmata ma kienx ċar. Pero huwa insista li jingabar xorta waħda. Fil-fatt kien ingabar u minnu ra parti mill-incident. Ix-xhud spjega wkoll li fil-ħin indikat fuq il-camera, l-incident ma deherx. Izda imbaggħad irrizulta li l-ħin fuq il-camera ma kienx korrett u li kien qiegħed siegħa lura. Fil-fatt l-incident gie jidher aktar tard.

Joseph Muscat (Fol. 39 et seq) xehed li huwa impjegat ma' Transport Malta u kien xogħol waqt il-Karnival tan-Nadur. Hu kien qiegħed jikkontrolla t-traffiku. F'ħin minnhom mar wiehed bil-balaklava, qabad lil sieħbu minn spalltu, dawru u tah daqqa ta' ponn. Kif ra hekk, ix-xhud beda jipprova li jimbotta lil dan tal-balaklava u dan beda jipprova jagħtih wkoll. Ix-xhud kompli jgħid li huwa rnexxielu jnehhi l-balaklava. Huwa għaraf l-imputat bhala l-persuna li kien bil-balklava u li kien aggreddixxa lil sieħbu.

In kontro-ezami li sarlu fis-seduta tat-tlieta (3) ta' Mejju 2021 (Fol. 108 et seq), ix-xhud indika li huwa intlaqat bi sbrixx mill-imputat waqt li kien qed jipprova jaqlagħlu l-balaklava. Mistoqsi jekk ordnax lill-imputat inehhi l-maskla, x-xhud wiegħeb li din il-persuna ma ħallitux. Mistoqsi kif l-imputat ta d-daqqa lil sieħbu, Muscat wiegħeb li huwa ra lil sieħbu jingibed u jlaqqat daqqa ta' ponn. Bid-daqqa Vella waqa' fl-art u imbaggħad l-istess imputat intefa' fuqu. Spjega wkoll li qabel tah id-daqqa, l-imputat kien dawwar lil Vella u tah id-daqqa minn quddiem. Muscat ma ftakarx ezattament bl-liema id Farrugia ta d-daqqa ta' ponn lil Vella. Pero kien mija fil-mija cert li l-imputat ta daqqa ta' ponn lil Vella.

Mistoqsi jekk il-griehi li kellu l-imputat u li dehru x'hin nehhielu l-balacclava ghamilhomlux hu jew le, Muscat caħad. Kompla jgħid wkoll li dawn il-griehi lanqas ma kien ghamilhomlu l-kollega tiegħu. Muscat caħad wkoll li huwa kien laqat lill-imputat x'hin kien qed inehhilu l-balacclava. Mistoqsi wkoll kif qala lill-imputat x'hin dan kien fuq sieħbu, ix-xhud wiegeħb li huwa qabdu minn spalltu u gibdu 'l fuq.

Rigward il-maskla x-xhud indika li din kienet tgħatti l-wieħc kollu u kienet ta' materjal artab. L-imputat kellu jidhru biss għajnejh.

Richard Joseph Vella (Fol. 41 et seq) xehed li fil-lejl ta' bejn it-tnejn u għoxrin (22) u t-tlieta u għoxrin (23) ta' Frar 2020 huwa kien xogħol ma' Transport Malta fi Triq il-Knisja, Nadur, Għawdex. F'hin minnhom marru tnejn fuqhom u bdew joffenduhom. Huma injorawhom u komplew fuq xogħolhom. Aktar tard, huma nizlu aktar 'l isfel minn fejn kienu qegħdin għax kien weħel it-traffiku. It-tnejn min-nies li kienu offendewhom kienu qegħdin ma' ħajt. Huma u telgħin 'l fuq, fil-pront mar wieħed minn warajh u tah daqqa ta' ponn f'għajnu. Bid-daqqa huwa beda jistordi. Huwa ipprova jiġi daqsxejn f'tiegħu. Kif dar sab lil Joseph Muscat li kien miegħu qed jaqlagħlu l-balacclava. Ix-xhud għaraf lill-imputat bħala l-persuna li kien bil-balacclava u li kien aggreħdieħ. Ix-xhud temm jgħid li l-imputat ma kienx ma' dawħ iz-zewg persuni li kienu marru fejnhom fil-bidu joffenduhom.

In kontro-ezami li sarlu fis-seduta tat-tlieta (3) ta' Mejju 2021 (Fol. 105 et seq) ix-xhud spjega li hu u Joseph kienu qegħdin fi Triq il-Knisja, in-

Nadur. F'hin minnhom marru fuqhom Izaak u sieħbu jillattikaw magħhom fuq kontravvenzjoni li ma kinux ħarġu huma. Izaak qabad it-ticket tefgħu f'ħalqu, beżqu għal saqajhom u telaq. Aktar tard wehel it-traffiku u hu flimkien ma' sieħbu niżlu jikklerjaw il-minibuses. Izaak u shabu kienu qegħdin f'tit 'l bogħod bil-qegħda. Hekk kif ix-xhud u Muscat kienu telgħin 'l fuq u sejrjn għall-post minn fejn kienu ġew, mar l-imputat minn wara, ġibdu lura, tah daqqa ta' ponn u beda jintilef minn sensieħ. Ix-xhud qal li huwa ipprova jagħmel sforz biex jibqa' f'sensieħ. Huwa dar u inzerta lil sieħbu jaqlagħlu l-balaklava li kellu. Huwa rah mill-ġenb u ra wkoll it-tattoo.

Mistoqsi jekk l-imputat kienx magħhom fl-ewwel parti tal-argument, ix-xhud wieġeb fin-negattiv. Mistoqsi kif l-imputat qabdu minn wara u laqtu minn quddiem, ix-xhud wieġeb li l-imputat niżlu minn wara u tah daqqa ta' ponn minn quddiem.

Izakk Psaila (Fol. 45 et seq) xehed li huwa kien qiegħed il-Karnival tan-Nadur u qala' citazzjoni. Huwa kien flimkien ma' Christian. Spjega li huwa kien argumenta mal-ħaddiema ta' Transport Malta u imbagħad telaq. Mistoqsi x'kien ġara wara, ix-xhud qal li ma kienx jaf x'ġara wara għaliex hu kien telaq. Magħhom kien hemm wkoll it-tfaljiet tagħhom. Mistoqsi jekk huwa kienx ra lill-imputat dakinhar, ix-xhud wieġeb fl-affermattiv. Pero ma rahx jiġġieled.

Christian Hafiz Saadallah (Fol. 48 et seq) xehed li huwa kien qiegħed in-Nadur, ra ġlieda u resaq 'l bogħod minnha. Ix-xhud ma ftakarx kemm kien hemm nies jiġġieldu. Qal li ta' Transport Malta kienu

involuti. Huwa telaq minn fuq il-post bil-mixi. Miegħu kien hemm it-tfalja tiegħu.

Mistoqsi mill-Qorti jekk kienx ra lill-imputat fuq il-post dakinhar, ix-xhud wieġeb fl-affermattiv. Hu ma kienx jafu. Pero spjega li kien mac-corma nies li kienu qegħdin jargumentaw. Ix-xhud pero ma rax lill-imputat jargumenta mal-ufficjali ta' Transport Malta.

Jonathan Mizzi (Fol. 69 et seq) xehed li huwa ġie inkarigat janalizza tlett filmati tac-CCTV u sabiex johroġ stills mill-istess filmati. Fir-rapport tiegħu x-xhud spjega li mill-filmati jirrizulta li kien seħħ argument u li fih kienu involuti xi ufficjali. Pero minħabba d-dlam u peress li l-camera kienet 'l bogħod id-dettalji tal-ġlieda u tal-persuni involuti ma jidhrux. Ix-xhud ikkonferma wkoll li l-filmati li ġew prezentati ma kinux editjati u li wiehed kien ikompli mal-iehor. Ix-xhud temm jgħid li ma setax jikkonferma jekk id-data u l-hin li kien qed juri l-filmati kinux reali jew le. Dan peress li ma kienx hu li niżżel il-filmati.

Dr Anselm Psaila (Fol. 81 et seq) xehed li fit-tlieta u għoxrin (23) ta' Frar 2020 huwa kien eżamina lil Joseph Muscat. Huwa kien qallu li kien laqqat daqqa ta' ponn aktar kmieni fil-ġurnata. Ix-xhud spjega li huwa seta' jinnota li Muscat kellu nefħa zghira u hmura 'l fuq mill-ghajn tax-xellug. Dawn dehru li kienu ta' natura hafifa.

L-imputat Clyde Farrugia (Fol. 98 et seq) xehed li huwa kien ġie Ghawdex għall-karnival. Spjega li huwa kien miexi għall-affari tiegħu u lemaħ lil Izaak jargumenta ma' żewġ ufficjali pubblici. Huwa daħal biex

iferraq l-argument u gie aggredit. Huwa iddefenda ruhu. L-imputat ma kienx f'posizzjoni li jgħid lil minn laqat jew inkella min kien aggredieh. Rizultat ta' din l-aggressjoni huwa spicċa b'gundella, qasma taht għajnu u tbengil f'zaqqu. Ix-xhud ikkonferma li ufficjal ta' Transport Malta kien hebb għalih.

In kontro-ezami meta gie mistoqsi għalfejn mar iferraq l-argument, ix-xhud wiegeb li lil Izaak kien jafu għax kien miegħu l-iskola. Huwa mar iressaq lil Izaak peress li kien qed jargumenta. Kompla jgħid li x'hin daħal f'nofshom huwa intlaqat b'daqqa u iddefenda ruhu.

Mistoqsi jekk kienx għaddej l-argument bejn Izaak u ta' Transport Malta u li hu kien mar u hebb għal ta' Transport Malta, ix-xhud wiegeb finnegattiv. Ix-xhud indika lil Joseph Muscat bhala l-ufficjal ta' Transport Malta li kien sawtu.

F'dan il-punt sar konfront ma' **Joseph Muscat**. Muscat assolutament ċaħad dak li qal l-imputat. Spjega li l-incident kien seħħ xi ħames mitt metru (500m) bogħod minn fejn Izaak u shabu kienu marru joffenduhom. Muscat spjega li huma kienu niżlu aktar 'l isfel peress li kien wehel it-traffiku. X'hin ikklerjaw it-traffiku, innutaw li dawk li kienu għajruhom kienu qegħdin bil-qegħda xi tletin metru bogħod. Huma għalhekk bdew telgħin 'l fuq minn fejn kienu gew. Richard kien miexi miegħu fuq in-naħa tal-lemin. Fis-siegħa u l-hin gie bniedem minn wara qabad lil Richard minn spalltu, tah daqqa ta' ponn u xehtu mal-art. Dak il-hin il-persuna li ta d-daqqa lil Richard kien liebes balaklava. Muscat kompla jispjega li huwa qala lil din il-persuna minn

fuq Richard u imbuttaħ. Hu beda jipprova jagħtih. Hu rnexxielu jaqlagħlu l-balaklava. Muscat għaraf lil din il-persuna bħala l-imputat li kien prezenti fl-awla. Indika li dan kellu misluta u anke tattoo f'idu.

L-imputat gie imbagħad mistoqsi x'kellu f'wicc u dakinhar u indika li kien liebes maskra tan-Ninja. L-imputat temm jgħid li wara li seħħ l-argument huwa telaq minn fuq il-post u mar lura l-farmhouse fejn kien allogġjat. Mistoqsi għalfejn telaq jekk kien vittma u ma marx talab l-assistenza tal-Pulizija, huwa wieġeb li kien għamel żball kbir li m'għamilx rapport.

Dr Edward Cherubino (Fol. 123) xehed fil-kwalita tiegħu ta' espert mediku maħtur mill-Qorti sabiex jirrelata fuq il-grieħi sofferti mill-parti civile. Huwa spjega li Joseph Muscat kien soffra grieħi ta' natura ħafifa u ma kellu l-ebda dizabilita jew marki permanenti rizultat tal-grieħi li kien soffra. Rigward Richard Vella, ix-xhud qal li dan kien soffra ksur fl-għadam ta' wicc u li għalhekk il-feriti kienu gravi. Ma kellu l-ebda marki permanenti jew dizabilita permanenti.

Fatti tal-Kaz

Il-fatti ta' dan il-kaz huma s-segwent:

Nhar il-Ħadd tlieta u għoxrin (23) ta' Frar 2020, Joseph Muscat u Richard Vella, uffiċjali ta' Transport Malta kienu qegħdin in-Nadur fil-vesti tagħhom ta' uffiċjali ta' Transport Malta sabiex jidderieġu t-traffiku. Dan peress li kienu għaddejnin l-attivitajiet relatati mal-Karnival tan-

Nadur. F'hin minnhom waqt li kienu fi Triq il-Knisja, gew avvicinati minn Izaak Psaila fejn dan ipprota magħhom dwar kontravvenzjoni li kien sab mal-vettura. Huwa anke indirizza kliem oxxen fil-konfront taz-zewġ uffiċjali. Huma injorawh u komplew għaddejjin b'xogħolhom. Ftit tal-hin wara Muscat u Vella htigielhom jinżlu aktar 'l isfel minn fejn kienu qegħdin peress li t-traffiku spicca imblukkat. Wara li nehħew l-ostakolu għat-traffiku, huma bdew mexjin lura mid-direzzjoni minn fejn kienu ġew. Fil-pront l-imputat mar fuqhom, qabad lil Richard Vella minn wara, dawru u tah daqqa ta' ponn f'wiccu. Bid-daqqa Vella spicca fl-art u l-imputat intefa għal fuq Vella. Muscat nehħa lill-imputat minn fuq il-kollega tiegħu u huwa u jagħmel hekk safa' attakkat mill-imputat. Muscat soffra wkoll xi ġrieħi.

Min-naħa tiegħu l-imputat jichad din il-verzjoni tal-fatti. Jinsisti li huwa kien mar iferraq lil Izaak għax kien għaddej argument bejn Izaak u uffiċjali ta' Transport Malta. Waqt li kien qed jipprova jifred, huwa spicca aggredd mill-uffiċjal ta' Transport Malta Joseph Muscat u per konsegwenza huwa soffra xi ġrieħi.

Ikkunsidrat:

Din il-Qorti hija għalhekk rinfaccjata b'zewġ verzjonijiet ta' dak li seħħ. Min-naħa hemm il-verzjoni tal-parte civile Joseph Muscat u Richard Vella u min-naħa l-oħra hemm il-verzjoni tal-imputat. Il-fatt li Qorti tkun rinfaccjata b'verzjonijiet konflingenti, ma jfissirx li l-Qorti għandha bil-fors tillibera. Kif inghad fil-kawza fl-ismijiet **Il-Pulizija vs. Graham Charles Ducker**, deciza fid-19 ta' Mejju 1997: *"It is true that conflicting*

evidence per se does not necessarily mean that whoever has to judge may not come to a conclusion of guilt. Whoever has to judge may, after consideration of all circumstances of the case, dismiss one version and accept as true the opposing one". F'tali sitwazzjoni l-Qorti tkun obbligata timxi mal-linji gwida stabbiliti mill-Qorti tal-Appell Kriminali fid-9 ta' Settembru 2002 fil-kawza fl-ismijiet **Il-Pulizija vs. Martin Mark Ciappara**: jew il-Gudikant ikun tal-fehma li l-kaz tal-Prosekuzzjoni ma jkunx gie sodisfacentement ppruvat, u allura l-Qorti għandha tillibera, jew jekk ikun moralment konvint li l-verzjoni korretta hija waħda u mhux l-oħra, jimxi fuq dik il-verzjoni li jaccetta u jekk dik il-verzjoni tkun timpronta l-htija tal-imputat jew akkuzat, allura jiddikjara tali htija u jghaddi għall-piena jew għal xi provvediment iehor.

L-istess linja ta' hsieb giet espressa mill-Qorti tal-Appell Kriminali fis-sentenza fl-ismijiet **Il-Pulizija vs. Jonathan Micallef** mogħtija fit-2 ta' Frar 2012:

*"Huwa minnu illi jista' jkollok sitwazzjoni fejn numru ta' xhieda qeghdin jagħtu verzjoni differenti minn oħrajn illi xehdu qabel. B'daqshekk ma jfissirx illi ghax hemm xhieda differenti bil-fors hemm konflitt li għandha twassal għal liberatorja. Fil-kawza **Pulizija vs. Joseph Thorn** deciza mill-Qorti ta' l-Appell Kriminali fid-9 ta' Lulju 2003, il-Qorti qalet '... mhux kull konflitt fil-provi għandu awtomatikament iwassal għal liberazzjoni tal-persuna akkuzata. Imma l-Qorti f'kaz ta' konflitt ta' provi, trid tevalwa il-provi skond il-kriterji annuncjati fl-Artikolu 637*

*tal-Kap. 9 u tasal għal konkluzzjoni dwar lil min trid temmen u f'hiex trid temmen jew ma temminx' (ara wkoll **Repubblika ta' Malta vs. Dennis Pandolfino** 19 t' Ottubru 2006)."*¹

Dak li trid tagħmel il-Qorti għalhekk huwa li tevalwa ż-żewġ verżjonijiet u tara tistax tattribwixxi kredibbilita lil xi waħda miż-żewġ verżjonijiet mogħtija. Din il-Qorti fliet metikolozament l-atti, għarblet dak li intqal mid-diversi xhieda u qieset il-komportament tax-xhieda fuq il-pedana meta ġew biex jiddeponu. Hija m'għandha l-ebda eżitazzjoni biex temmen il-verżjoni mogħtija mill-parte civile u teskludi kompletament dak li sostna l-imputat. Il-Qorti waslet għal din il-konkluzjoni wara li għamlet is-segweni kunsiderazzjonijiet:

(a) Il-parte civile kienu dejjem konsistenti fil-verżjoni li huma taw dwar kif zviluppa l-incident, sia fil-verżjoni li huma taw lill-Pulizija *a tempo vergine*, sia meta huma iddeponew quddiem din il-Qorti kif wkoll anke fil-kontro-eżami tagħhom. Il-verżjoni li huma taw tal-incident ma giet kontradetta mill-ebda xhud iehor apparti l-imputat. Il-verżjoni tagħhom issib komfort wkoll fil-filmati ta-CCTV, li għalkemm mhux car, jindika li seħhet aggressjoni fil-konfront ta' żewġ ufficjali. It-tnejn jagħmluha cara li huma kienu qegħdin għall-affari tagħhom u sfaw aggrediti mill-imputat. Din l-aggressjoni ma saritx fil-hin li Izaak kien qieghed jikkwistinja

¹ Ara wkoll **Il-Pulizija vs. Patrick Mangion et** (deciza fis-17 ta' Settembru 2012), **Il-Pulizija vs. Michele sive Michael Fenech** (deciza fis-17 ta' Settembru 2012), **Il-Pulizija vs. Mohammed Mansur Ali** (deciza fl-24 ta' Jannar 2013), **Il-Pulizija vs. Mario Pace** (deciza fis-6 ta' Frar 2013) u **Il-Pulizija vs. Hubert Gatt** (deciza fil-11 ta' Lulju 2013); **Il-Pulizija vs Raymond Cassar** (deciza fit-13 ta' Jannar 2016).

magħhom dwar ic-citazzjoni li kienet laqqat. L-aggressjoni da parti tal-imputat saret wara;

(b) Il-verzjoni li jagħti l-imputat ma issib l-ebda sostenn fix-xhieda ta' Izaak Psaila. Minkejja li l-imputat jaċċena għall-fatt li huwa mar jaqbez għal Psaila li kellu kwistjoni ma' uffiċjali ta' Transport Malta, senjatement li mar jifirdu peress li kienet għaddejja għieda bejniethom, Psaila assolutament ma jsemmi xejn dwar dan. Fil-fatt jgħid li lill-imputat ma rahx jiggieled. Għalkemm lill-imputat rah fuq il-post, huwa ma kienx jafu. Dan kuntrarju għal dak li jixhed l-imputat fejn jgħid li hu u Izaak kienu l-iskola flimkien;

(c) L-istqarrija tal-imputat fiha wkoll inkonsistenzi. L-ewwel jgħid li huwa x'hin daħal iferraq spicca qala daqqa ta' ponn ma jafx minghand min u spicca jagħti biex jiddefendi lilu innifsu. Lejn l-aħhar tal-istqarrija imbagħad jgħid li safa aggredit minn wiehed mill-uffiċjali ta' Transport Malta.

(d) Minkejja li l-imputat kien soffra ġriehi, huwa ma marx jiehu l-kura u stranament lanqas ma mar jagħmel l-ebda rapport dwar dan l-incident. Ma kien hemm xejn xi iżommu milli jagħmel dan ir-rapport jekk verament l-affarijiet ġraw kif sostna hu. Li għamel l-imputat kien biss li qabad u telaq minn fuq il-post, forsi anki fi sforz sabiex ma jgħix identifikat u irritorna lura lejn il-farmhouse fejn kien qiegħed joqgħod. Infatti l-Pulizija damet xi granet sabiex identifikat lill-imputat u arrestatu. Huwa probabbli ferm li l-imputat ma marx jagħmel ir-rapport mhux rizultat ta' xi żball

minn tiegħu iżda biex ma jinqabadx u ma jigix assocjat mal-incident.

Stabbiliti kif sehhew l-affarijiet, din il-Qorti sejra issa tgħaddi biex teżamina jekk tistax tinstab htija abbażi tal-artikoli indikati mill-Avukat Ġenerali fin-nota ta' rinviju ta' ġudizzju.

KONSIDERAZZJONIJIET DWAR L-IMPUTAZZJONIJIET

- **L-Ewwel Imputazzjoni (L-Artikolu 96 tal-Kap. 9)**

L-artikolu 96 tal-Kap. 9 jattribwixxi htija għal min *“jattakka jew jagħmel rezistenza bi vjolenza jew b’hebb, ta’ xorta li ma titqiesx vjolenza pubblika, kontra persuna inkarigata skont il-liġi minn servizz pubbliku, filwaqt li tkun taġixxi għall-esekuzzjoni tal-liġi jew ta’ ordni mogħti skont il-liġimill-awtorità kompetenti.”* Minn eżami ta’ dan l-artikolu tlieta huma l-elementi li jridu jiġu sodisfatti biex persuna tinstab hatja ta’ din l-imputazzjoni:

- (i) Irid ikun hemm l-attakk jew ir-resistenza. Il-fatt li jkun hemm biss diżubbidjenza tal-liġi jew inkella ta’ ordni mogħtija minn xi awtorita ma jissodisfax il-vot tal-liġi in kwantu jirrigwarda dan ir-reat. *Se mai* jkun jista’ jirriżulta biss ir-reat kontemplat fl-artikolu 95. Fil-kummentarju tiegħu għall-Kodici Kriminali, il-Prof Mamo jistqarr li: *“It is only when the insubordination or defiance goes so far as to obstruct the execution of the law or of lawful orders of the competent*

authority that the crime of attack or resistance can arise. The purpose of the agent in this crime, therefore, must be precisely that of obstructing or frustrating the execution of the law or the lawful orders of the competent authority, by opposing the action of those charged therewith." ;²

- (ii) Ir-reat irid jigi kommess fil-konfront ta' persuna inkarigata mil-ligi minn servizz pubbliku;
- (iii) L-attakk jew resistenza kontra l-ufficjal pubbliku irid isir filwaqt li huwa jkun qiegħed jaġixxi għall-esekuzzjoni tal-ligi jew ordni mogħtija skont il-ligi minn awtorita kompetenti. Il-Mamo jispecifika li: *"Therefore, any violence committed after the law or the order has already been executed, even though it may be on account of such execution, would not give rise to the crime."*³

Issir riferenza wkoll għas-sentenza **Il-Pulizija vs Lawrence Attard** mogħtija nhar it-12 ta' Settembru 1996 fejn kien inghad li: *"biex jissussisti r-reat ikkontemplat fl-artikolu 96 tal-Kodici Kriminali (re:attakk jew rezistenza kontra ufficjal pubbliku) irid ikun hemm mhux biss attakk jew opposizzjoni ossia rezistenza kontra persuna inkarigata skond il-ligi minn servizz pubbliku, izda ukoll li dana l-attakk jew rezistenza isir bi vjolenza jew b'hebb u jsir waqt li dik il-persuna tkun tagixxi għall-esekuzzjoni tal-ligi jew ta' ordni mogħti skond il-ligi mill-awtorita' kompetenti. Meta ufficjal tal-pulizija jintima li jkun ser jarresta lil xi hadd, jew ikun effettivament qed jipprocedi biex jarresta lil xi hadd, jew ikun gia' arresta u*

² Mamo A., Notes on Criminal Law, Vol. II, pg 47.

³ Ibid. Pg 49.

qed izomm lil xi hadd arrestat, huwa jkun certament qieghed jesegwixxi l-ligi. Izda meta ufficjal tal-pulizija jkun qieghed jipprova jipperswadi lil xi hadd bil-kelma t-tajba sabiex iwarrab minn fuq il-post u ghalhekk minghajr ma dak il-pulizija jezercita s-setgha tieghu li jarresta, ma jistax jinghad li dak il-pulizija jkun qed jagixi "ghall-esekuzzjoni tal-ligi" fis-sens ta' l-artikolu 96, ghalkemm huwa jkun qieghed jaghmel is-servizz pubbliku tieghu fis-sens ta' l-artikolu 95." (enfazi mizjuda).

Eżaminati l-atti processwali, din il-Qorti hi tal-fehma li dan ir-reat ma jirrizultax. Ghalkemm huwa minnu li sehhet aggressjoni fil-konfront ta' zewg ufficjali ta' Transport Malta, **l-attakk ma sarx fil-mument li l-istess ufficjali kienu qeghdin jagixxu ghall-esekuzzjoni tal-ligi jew ta' ordni moghtija skont il-ligi**. L-incident sehħ wara li ż-zewg ufficjali kienu ikklerjaw it-traffiku li ingema u kienu sejr in lura fil-post fejn kienu oriġinarjament. Dan johrog b' mod mill-aktar car mill-ispjegazzjoni moghtija mill-parti civile Joseph Muscat fil-konfront li inżamm bejnu u bejn l-imputat:

"Issa, ahna konna qeghdin hemm fuq, 'l fuq izjed minn fejn gara l-accident. Fejn gara l-accident hemm xi madwar hames mitt metru bogħod minn fejn Isaac u shabu gew jghajjrana hemm fuq. Wehel it-traffic fejn sehħ l-incident, inzilna jiena u siehbi Richard Vella biex inehhu l-mini buses. X'hin nehhejna l-mini buses lil siehbi Richard Vella ghedtlu "dawk li gew jghajjrana qeghdin bilqieghda faccata." Kienu daqs tletin metru bogħod minna. Ghedtlu "ejja mmorru 'l fuq halli

baqagħlna kwarta jgħaddi u nitilqu lejn id-dar.” Telgħin 'l fuq, Richard kien miexi miegħi fuq in-naħa tal-lemin, fis-siegħa u l-ħin nara bniedem qabdu minn spalltu u tah daqqa ta' ponn, xeħtu mal-art.”⁴

It-tielet element għalhekk huwa nieqes kompletament. Anke li kieku mill-atti kellu jirriżulta li l-istess incident kien konness mal-ordnijiet li kienu taw iż-żewġ ufficjali biex jikklerjaw it-traffiku jew b'rabta ma' xi citazzjoni li setgħet ingħat minnhom, ir-reat ma jistax jirriżulta għaliex l-ordni jew il-liġi ġia kienet ġew esegwiti.

- **It-Tieni Imputazzjoni (L-Artikolu 95 tal-Kap. 9)**

L-artikolu 95 tal-Kap. 9 jistabilixxi li *“Kull min, f'kull każ ieħor mhux imsemmi fl-aħħar żewġ artikoli qabel dan, jinġurja, jew ihedded, jew jagħmel offiża fuq il-persuna ta' wieħed inkarigat skont il-liġi minn servizz pubbliku, waqt li jkun jagħmel jew minħabba li jkun għamel dan is-servizz, jew bil-ħsieb li jbeżżgħu jew li jinfluwixxi fuqu kontra l-liġi fl-esekuzzjoni ta' dak is-servizz, jeħel, meta jinsab hati, il-piena stabbilita għall-inġurja, għat-theddid jew għall-offiża, meta jsiru mingħajr iċ-ċirkostanzi msemmijin f'dan l-artikolu, miżjuda b'żewġ gradi u għal multa ta' mhux inqas minn tmien mitt euro(800) u mhux iżjed minn ħamest elef euro (5,000).”*

Għalkemm bħal fil-każ tal-artikolu 96 il-vittma ta' dan ir-reat jista' jkun biss l-ufficjal pubbliku, iż-żewġ reati ipotizzati huma differenti minn xulxin. L-element materjali tar-reat kontemplat fl-artikolu 95

⁴ Fol. 102

huwa l-ingurja, it-theddid jew l-offiża fuq il-persuna tal-ufficjal pubbliku. Il-liġi tipprospetta li l-ingurji, theddid jew offiżi jistgħu jsiru fil-kuntest ta' tlett xenarji differenti: (a) waqt li l-ufficjal pubbliku jkun qed jagħmel servizz pubbliku; (b) minhabba li l-istess ufficjal pubbliku jkun għamel dan is-servizz pubbliku; (c) jew inkella bil-ħsieb li jbezzgħu jew jinfluwixxi fuqu kontra l-liġi fl-esekuzzjoni ta' dak is-servizz. It-tlett xenarji jirrikjedu provi differenti. Filwaqt li fil-każ tal-ewwel xenarju l-oltraġġ mhux necessarjament irid ikun konness mal-funzjoni pubblika tal-ufficjal u huwa biżżejjed li jsir fil-kuntest generali tax-xogħol li l-ufficjal jkun qiegħed iwettaq mingħajr ma jiġi stabbilit mottiv, fiż-żewġ xenarji l-oħra trid issir il-prova li l-oltraġġ kien relatat mal-qadi tal-istess funzjoni pubblika. Il-Professur Mamo fin-notamenti tiegħu jikkwota lill-awturi Cheveau et Helie li jgħidu li: *“Quando l’oltraggio si verifica nel corso delle funzioni, il motivo che lo determina è indifferente; la legge vede soltanto il turbamento, l’inguria fatta all’ esercizio delle funzioni, l’insulto che degrada la loro dignità; avesse pure quest’ ingiuria una causa determinante estranea alle funzioni, il turbamento all’esercizio di esse sussisterebbe sempre.”*⁵

Applikati dawn il-principji għall-fatti in kawża, din il-Qorti tikkonkludi li r-reat ipotizzat taht l-artikolu 95 jirriżulta fil-każ in dizamina. L-imputat għamel offiżi fuq il-persuna ta' Joseph Muscat u Richard Vella u ikkaġunalhom ġrieħi, kif sewwasew sejjer jiġi elaborat aktar 'l isfel f'din is-sentenza. Dawn l-offiżi saru waqt li l-istess ufficjali kienu qegħdin xogħol in konnessjoni mal-Karnival tan-Nadur. Għalkemm l-oltraġġ ma jidhirx li kien relatat mal-qadi tal-

⁵ Mamo A., Ibid, pg 43. Ir-riferenza għal Chaveua et Helie hija Vol. II, p.I, para 960.

funzjoni pubblika tal-parti civile, kif ġia senjalat tali motiv mhux necessarju biex tinstab htija in kwantu jirrigwarda l-ewwel xenarju prospettat mill-artikolu 95. Il-fatt li l-oltraġġ seħħ waqt li l-parti civile kienu qegħdin jagħmlu servizz pubbliku huwa bizzejjed għall-sejbien ta' htija. Dan irrispettivament mill-mottiv li seta' kellu l-imputat li wettaq l-aggressjoni.

- **It-Tielet Imputazzjoni (L-Artikoli 214 u 216)**

Din it-tielet imputazzjoni wkoll tirrizulta ippruvata. L-atti jikkonfermaw kif Richard Vella soffra feriti ta' natura gravi: bizzejjed li wiehed jagħmel riferenza għar-ritratti esebiti mar-rapport tal-espert mediku Dr Edward Cherubino li juru l-entita tal-ġriehi li soffra Richard Vella f'wicc. Dawn il-ġriehi arrekaw sfregju f'wicc. Dan apparti l-fatt li Vella soffra wkoll ksur fl-għadam tal-wicc. Huwa minnu li fortunatament l-ġriehi fiequ minghajr ma hallew marki permanenti fuq wicc Richard Vella. Pero b'daqshekk dan ma jnehhi xejn mill-gravita tal-ġriehi sofferti mill-punto di vista. Dwar dan il-punt din il-Qorti tagħmel riferenza għal dak li spjegat il-Qorti tal-Appell Kriminali (Sede Inferjuri) fis-sentenza tagħha fl-ismijiet **II-Pulizija vs Salvinu Vella** deciza fit-tletin (30) ta' Settembru 2019 fejn il-Qorti kienet irrimarkat hekk:

“Meta offiza ggib mankament jew sfregju fill-wicc, l-għonq jew wahda mill-idejn, dik l-offiza tkun wahda gravi ex artikolu 216(1) (b) tal-Kodici Kriminali anke jekk dak l-isfregju jdum għal ftit hin. Jekk jipperdura, fejn

allura jkun jehtieg ezami vizwali minn distanza mhux ragjonevoli, dak l-sfregju jitqies sfregju gravi fit-termini tal-artikolu 218(1)(b).

Tajjeb li in rigward issir referenza ghas-sentenza ta' din il-Qorti tat-28 ta' Marzu 2008, Il-Pulizija vs Desmond Falzon, li ccit b'approvazzjoni s-sentenza taghha Il-Pulizija vs Paul Spagnol tat-12 ta' Settembru 1996, fejn kien ritenut hekk:

B'mankament ... fil-wicc, il-ligi qed tirreferi ghal kull deterjorament ta' l-aspett tal-wicc li, anke minghajr ma jnissel ribrezz jew ripunjanza, jipproduci sfigurament "cioe' peggioramento d'aspetto notevole o complessivo, o per l'entitia' della alterazjoni stessa o per l'espressione d'assieme del volto" (Manzini, V., Trattato di Diritto Penali, Volume Ottavo, Cap. XXVIII, p. 235). Sfregju, mill-banda l-oħra u a differenza ta' mankament, hija kull hsara li tista' ssir fir-regolarita' tal-wicc, fl-armonija tal-lineamenti tal-wicc, u anke f'dik il-hija s-sbuhija tal-wicc. Skond guriprudenza ormaj pacifika, din il-hsara li tammonta ghal sfregju trid tkun vizibbli minn distanza li hi dik 'li soltu jkun hemm bejn in-nies meta jitkellmu ma' xulxin' (Il-Pulizija vs Emily Zarb App Krim. 15/2/58, Kollez. Deciz. XLII.iv.1245, 1248). Ghalhekk mhix korretta l-proposizzjoni li temergi mill-bran tas-sentenza appena citata, li jekk ikun hemm cikatrici necessarjament hemm sfregju, izda ma jkunx hemm sfregju jekk ikun hemm simplici skolorament tal-gilda. Anke skolorament tal-gilda jista' jipproduci kemm sfregju kif ukoll mankament fil-wicc fis-sens spjegat. Kollox jiddependi mill-

entita' tal-hsara; mhux importanti x'tissejjah il-hsara fil-gergo mediku jew popolarment; dak li hu importanti hu l-effett li thalli fuq il-wicc.

Naturalment dak li intqal dwar il-wicc huwa ugwalment applikabbli ghall-ghonq u ghall-idejn. Ghalhekk sabiex ikun pruvat l-aspett materjali ta' dan ir-reat mhux necessarju li l-offiza tkun tali li "tista" thalli mankament jew sfregju. Dik il-possibilita' tirrafigura biss fl-ezami tar-reat kontemplat fl-artikolu 216(1)(a). Sabiex tkun skontata l-prova tar-reat kontemplat fl-artikolu 216(1)(b) huwa bizzejjed li l-offiza kienet fuq l-idejn, fl-ghonq jew fuq il-wicc u l-kwistjoni ta' permanenza jew possibilita' jew probabilita' ta' permanenza ma jiccentraw xejn. Dan hu hekk ghaliex il-legislatur donnu jaghti protezzjoni specjali ghal dawk l-estremitajiet tal-gisem li solitament huma dejjem mikxufin u ghaliex mankament jew sfregju fihom igibu magghom il-konsegwenzi naturali u oovji fuq l-offiz.

Fis-sistema legali taghna, l-offiza fuq il-persuna tista' tkun wahda hafifa u ta' importanza zghira, hafifa, gravi jew gravissima. Issa, kif tajjeb imfisser fis-sentenza ta' din il-Qorti fl-ismijiet **Il-Pulizija vs Fortunato Sultana** tal-5 ta' Frar 1998, fost diversi ohrajn, il-ligi ma tirrikjedix li l-isfregju jipperdura ghal zi zmien partikolari. Sfregju fil-wicc, fil-ghonq jew f'wahda mill-idejn anke jekk ta' ftit zmien jibqa' sfregju ghall-finijiet ta' l-imsemmija disposizzjoni. Il-permamenza ta' l-isfregju hi rilevanti biss meta, abbinata mal-gravita', taghti lok ghal-hekk imsejha "offiza gravissima" skond l-artikolu 218(1)(b) tal-Kodici Kriminali. Ghal-esposizzjoni aktar profonda tal-kwistjoni in tema, tajjeb li ssir referenza

ukoll ghas-sentenza ta' din il-Qorti deciza fil-15 ta' Frar 2011 fl-ismijiet Il-Pulizija vs Jonathan Farrugia fejn oltre s-sentenza citata saret refeneza ghal-diversi sentenzi ohra foshom dik Il-Pulizija vs Antonio sive Anthony Randich tat-2 ta' Settembru 1999 kien ritenut hekk:

Kif din il-Qorti kellha l-opportunita' li tirrimarka f'okkazzjonijeit ohra, l-isregju ('disfigurement') fil-wicc (jew fl-ghonq jew fl-id) kontemplat fl-artikolu 216(1)(b) tal-Kodici Kriminali jista' jkun anke ta' natura temporanea, bhal per ezempju, sakemm il-ferita tfiq. Huwa biss fil-kaz tal-hekk imsemmija 'offiza gravissima' fl-artikolu 218(1)(b) li l-ligi tirrikjedi l-permanenza (oltre l-gravita') ta' l-isfregju. Mir-ritratti esibiti din il-Qorti tara li l-ewwel Qorti setghet legalment u ragjonevolment..."

*Fi kliem iehor, offiza gravi tista' ssehh fuq kull parti tal-gisem, pero' fejn si tratta tal-wicc, l-ghonq jew l-idejn hija dejjem gravi jekk iggib sfregju anka ghal ftit hin kif fuq spjegat. F'kaz ta' permanenza, dik l-offiza tkun gravissima. Issa jekk l-offiza ssir fuq parti ohra tal-gisem il-kwistjoni dwar jekk tkunx wahda hafifa, gravi jew gravissima tiddependi minn jekk tirrientrax f'dak razzonament tal-artikoli 216, 218 u fin-nuqqas 221(1)."*⁶

Il-fatt li sehh sfregju li dam għall-ftit zmien fil-wicc tal-parte civile Richard Vella huwa sufficienti biex jissodisfa l-vot tal-ligi għall-fini ta' sejbien ta' htija taht l-artikolu 216(1)(b).

⁶ Pagni 9 – 12 tas-sentenza.

- **Ir-Raba' Imputazzjoni (L-Artikoli 214 u 221(1) tal-Kap. 9)**

Din l-imputazzjoni wkoll tirrizulta ippruvata. L-aggressjoni da parti tal-imputat fuq il-persuna ta' Joseph Muscat waslet sabiex gew kagunati feriti fuq il-persuna tal-istess Joseph Muscat. Dawn il-feriti għalkemm gew sofferti fil-wicc ma kinux tali li arrekaw xi sfregju jew mankament fil-wicc ta' Muscat. Infatti kif indika Dr Anselm Psaila li ezamina lil Muscat, dan kellu biss ftit ħmura fuq waħda minn għajnejh. Dr Psaila ikklassifika l-feriti bħala ta' natura ħafifa u dan gie anke konfermat mill-istess espert mediku ta' din il-Qorti.

- **Il-Ħames Imputazzjoni**

Din il-Qorti ma tistax issib htija taht din l-imputazzjoni stante li l-artikolu 338(m) tal-Kap. 9 li fuqu hija bazata din l-imputazzjoni ma gie indikat fin-nota ta' rinviju ta' ġudizzju tal-Avukat Ġenerali. Il-Qorti sejra għalhekk tghaddi biex tillibera lill-imputat.

KONSIDERAZZJONIJIET OHRA DWAR IL-PIENA

Illi in linea generali jibda biex jinghad li:

“il-piena m'għandhiex isservi bhala xi forma ta' vendikazzjoni tas-socjeta` fil-konfront tal-hati. Il-piena għandha diversi skopijiet. Wiehed minnhom huwa sabiex jigi ripristinat it-tessut socjali li jkun gie mcarrat bl-għemil kriminali ta' dak li jkun. Taht dan l-aspett jassumu

importanza, fost affarijiet ohra, kemm ir-rizarciment tad-dannu da parti tal-hati kif ukoll ir-riforma tal-istess hati. Skop iehor tal-piena huwa dak li tigi protetta s-socjeta`. Dan l-iskop jitwettaq kemm billi fil-kaz ta' persuni li b'ghemilhom juru li huma ta' minaccja ghas-socjeta` dawn jinzammu inkarcerati u ghalhekk barra mic-cirkolazzjoni, kif ukoll billi, fil-kaz ta' reati gravi, is-sentenza tibghat messagg car li jservi ta' deterrent generali. Il-Qrati ta' gustizzja kriminali dejjem iridu jippruvaw isibu l-bilanc gust bejn dawn u diversi skopijiet ohra tal-piena.⁷

Illi c-cirkostanzi ta' kull kaz huma partikolari ghal dak il-kaz u normalment ivarjaw radikalment mic-cirkostanzi ta' kull kaz iehor. Huwa impossibbli ghal-legislatur li jipprevedi dawn ic-cirkostanzi kollha u, a priori, jistabilixxi (ghal kull reat) piena specifika ghal kull sensiela ta' cirkostanzi differenti li fihom jista' jitwettaq dak l-istess reat. Illi huwa propju ghalhekk illi ghal kull reat il-Ligi ma tistipulax piena fissa imma tistipula minimu u massimu; jispetta lill-Qorti biex fid-diskrezzjoni taghha, u entro dawk il-parametri, teroga dik il-piena permezz ta' liema, skont ic-cirkostanzi ta' kull kaz, tipprova ssib dak il-bilanc gust bejn d-diversi skopijiet li ghandhom jintlahqu.

Illi dwar il-varji modi kif il-Qorti tista' tittratta ma' persuna misjuba hatja ta' xi reat u x'evalwazzjoni ghandha ssir biex jigi stabbilit liema minn dawn il-modi jservi l-aktar lill-gustizzja, kellha l-opportunita tippronunzja ruhha l-Qorti tal-Appell Kriminali.

⁷ Ref Ir-**Republika ta' Malta vs Rene sive Nazzareno Micallef**: Appell Kriminali deciz 28.11.2006.

Ricentement il-Qorti tal-Appell Kriminali fil-kawza fl-ismijiet **Il-Pulizija vs Simon Borg**⁸ dahlet fil-fond dwar l-iskop ta' piena:

Din il-Qorti tagħmel ir-riflessjonijiet segwenti dwar l-istess piena. Il-gustifikazzjoni tal-piena fl-eżercizzju tad-Dritt Penali modern hija pernjata fuq tliet principji kardinali u tiffoka fuq tliet effetti principali, jgħidli l-effett:

- (a) Retributtiv;
- (b) Preventiv; u
- (c) Riedukattiv jew rijabilitattiv tal-piena

L-**aspett retributtiv** tal-piena huwa, skont il-gurista Francesco Carnelutti, dak li jservi biex jirristabilixxi s-sitwazzjoni morali soċjali għal kif kienet qabel ma seħhet il-ħsara lis-soċjeta' bil-kommissjoni tar-reat. U s-soċjeta' teziġi li l-ħati jagħmel tajjeb għall-azzjoni vjolattiva tad-dritt penali kommessa minnu u li tkun kisret il-paċi u trankwillita' tagħha.

L-**aspett preventiv** tal-piena huwa dak li jrid jassigura li l-piena tkun strument li bih, grazzi għall-biza' li s-sanzjoni li tkun tista' tingħata toħloq f' moħħ is-soċjeta', b' mod li dak li jkun jerga' jaħsibha darbtejn qabel ma jikkommetti reat. Fi kliem iehor, minhabba l-biza li tehel il-piena, persuna tiġi mgeghela tixtarr sew il-konsegwenzi t'egħmilha qabel ma twettaq l-att kriminuz.

L-**aspett preventiv** għalhekk huwa duplici: wiehed ta' natura generali u l-iehor ta' natura speċjali. L-**effett preventiv generali** huwa dak li bis-saħha tal-ligi penali li tistabilixxi l-piena, is-soċjeta' tiġi kemm jista' jkun imrazzina milli tikkommetti reati minhabba l-

⁸Appell numru 96/2019deciz Imħallef Dr. Aaron M. Bugeja fl-10 t'Ottubru 2019

biza' li tinkorri fil-piena jekk tinstab hatja. Aktar ma dik il-piena tigi applikata fil-prattika, aktar dak l-effett preventiv generali jkun lahaq il-mira tiegħu. L-**aspett preventiv speċjali** huwa dak li japplika għall-hati innifsu, li jkun esperjenza fuqu personali l-effetti tal-piena, b'mod li darb'ohra jerga jaħsibha sew qabel ma jagħzel li jikser il-Ligi. Jekk is-socjeta titlef din il-biza' mill-piena minhabba li l-Ligi penali tibda' titnaqqar fil-kwalita' jew kwantita' tal-piena jew inkella minhabba li l-pieni ma jigux applikati bir-rigorożita dovuta għall-fattispecie tal-kaz, allura ma jkun hemm xejn li jgħieghel lill-membri tas-socjeta milli jiddezistu ghax jekk jiddelinkwu minghajr konsegwenza jew b'konsegwenza zghira, isir konvenjenti għall-membri fi hdan socjeta' li jiddelinkwu. Dan iwassal għal proliferazzjoni ta' delinkwenza b'konsegwenzi nefasti għall-interessi tal-kollettivita'. Is-socjeta' allura tehtieg li l-piena jkollha aspekt preventiv li jkun effettiv u effikaci mehtieg għall-ezistenza pacifika tagħha stess. Altrimenti, il-kollass.

Finalment hemm l-**aspett riedukattiv u rijabilitattiv** tal-piena, li tikkoncentra mhux daqstant fuq l-aspett tal-htija specifika tal-hati u li għaliha tkun immirata l-azzjoni repressiva tal-piena, daqskemm fuq l-aspett ta' trattament terapewtiku individwali, immirat lejn ir-rijabilitazzjoni tal-hati. Dan l-aspett rijabilitattiv huwa kruċjali għas-socjeta' in kwantu jghin lill-hati jghaddi minn process ta' riforma tiegħu nnifsu biex jghinu jinqata' mir-ragunijiet u l-kundizzjonijiet li jkunu wassluh biex jiddelinkwi, billi jagħraf iqum fuq saqajh, jibni hajtu mill-gdid u ma jibqax aktar ta' theddida għas-socjeta' bhal meta kien fil-mument meta jkun iddelinkwa.

F'dan il-kuntest il-piena għandu jkollha **effetti riedukattivi u korrezzjonali** fuq il-ħati. Biex dan l-għan jintlaħaq, il-ħati għandu jsib dawk l-istrutturi maħsuba mill-Istat biex ikun jista' jwettaq dan il-perkors rijabilittativ u jigi mgħejjun itejjeb l-imgieba tiegħu b' mod li għalhekk ikun jista' jerga jigi reintegrat fis-socjeta', billi jigi riedukat, imħeggeg jizviluppa t-talenti u l-abbiltajiet tiegħu, inkoraggit jaħdem biex ikollu biex jerga' jibni ħajtu u jgħix dicenti, ma jkollux għalfejn jiddelinkwi u jkollu wkoll minn fejn jagħmel tajjeb għad-danni li jkun ikkawza b'għemilu. F'dan is-sens allura l-Carnelutti jtenni li l-piena hija distinta mill-kastig, għalkemm għandha effikacija repressiva.

ATTAKKI FUQ UFFICJALI TAL-INFURZAR QATT MHUMA SKUZABBLI

Il-Qorti terga' ttenni li l-Ufficjali inkarigati minn infurzar ta' ordni pubbliku humiex Pulizija, Ufficjali tal-Komunita (ex wardens), Ufficjali ta' Transport Malta, Ufficjali Korrettiv li jahdmu fil-Facilita' Korrettiva ta' Kordin jew Detention Officers, iridu jkunu protetti waqt li jkunu qed jagħmlu d-dmirijiet tagħhom u hadd mhuwa skuzat - tkun xi tkun irraguni - li jhedded lil xi hadd minnhom jew li b'xi mod iweggagħhom.

Ordni ta' ufficjal tal-infurzar għandha tkun obduta mal-ewwel u għandu jintwera rispett lejn kull ufficjal dejjem u kullimkien. Dan ir-rispett għandu jidher b' mod l-aktar ċar u enfatiku f' sitwazzjonijiet fejn tkun dahlet imqar naqra tensjoni. F'dan il-kaz it-tensjoni holoqha bla bzonn l-imputat stess, liema imgieba qatt mhi se tkun tollerata minn din il-Qorti.

Il-Qorti ma tridx li ufficjali inkarigati mill-infurzar jiddemoralizzaw ruhhom ghaliex ghad hawn min jahseb li hu 'l fuq mil-ligi u ma jirrispetta lil hadd. Attakk fuq membru ta' xi forza tal-ordni huwa attakk fuq is-socjeta' kollha. Kif jista' f'pajizna xi hadd jaccetta li membru ta' xi korp jew agenzija inkarigat mill-infurzar johrog mid-dar ghal gurnata tax-xoghol u jirritorna lura ferut?

L-ufficjali tal-infurzar qeghdin hemm sabiex jiprotegu lic-cittadin u m'ghandhomx jigu mqieghda f'sitwazzjoni li jibzghu jezercitaw id-dritt taghhom li jikkoregu lill-individwu li ma jkunx qed jimxi skont il-ligi.

Il-Qorti tinkoragixxi lil dawk kollha inkarigati mill-infurzar tal-ligijiet sabiex jintervjenu kull fejn ikun hemm xi nuqqas ta' terz u dan bl-intendiment li jkun hemm armonija shiha fil-pajiz.

DECIDE:

Ghaldaqstant ghal dawn il-motivi l-Qorti:

- (a) mhux qieghda ssib lill-imputat Clyde Farrugia hati tal-ewwel (1) u tal-hames (5) imputazzjonijiet u qieghda tilliberah minnhom;
- (b) Wara li rat l-artikoli 17(b), 95, 214, 216(1)(b), 221(1) qieghda ssib lill-imputat hati tat-tieni (2), tat-tielet (3) u tar-raba' (4) imputazzjonijiet u qieghda **tikkundannah ghal piena ta' tliet (3) snin prigunerija u multa ta' erbat elef ewro (€4000).**

Il-Qorti tqis li m'hemmx htiega għal Ordni għat-Trazzin fil-konfront tal-imputat.

Finalment wara li rat l-artikolu 533 tal-Kap. 9, il-Qorti qiegħda tikkundanna lill-ħati sabiex huwa jhallas lir-Registratur ta' din il-Qorti l-ammont ta' disa' mija u sitta u ħamsin ewro u ħames centezmi (€956.05) rappreżentanti spejjeż ta' esperti in konnessjoni ma' dan il-każ.

Dr. Joseph Mifsud
Magistrat

Joseph Grech
Deputat Registratur